

၂၀၂၀ ပြည့်နှစ်၊ ဩဂုတ်လ ၇ ရက်နေ့၊ နေ့လယ်(၁၃:၀၀) နာရီတွင် အကျဉ်းထောင်များတွင် Jammer အသုံးပြုနေမှုအခြေအနေများနှင့်စပ်လျဉ်း၍ ကျင်းပပြုလုပ်ခဲ့သည့် အစည်းအဝေးမှတ်တမ်း

အစည်းအဝေးတက်ရောက်သူများ

အစည်းအဝေးသို့အောက်ဖော်ပြပါတာဝန်ရှိသူများတက်ရောက်ခဲ့ကြပါသည် -

ဦးဇာနည်အောင်	ဒုတိယညွှန်ကြားရေးမှူးချုပ် ဆက်သွယ်ရေးညွှန်ကြားမှုဦးစီးဌာန
ဒေါ်စိမ့်စိမ့်အေး	ညွှန်ကြားရေးမှူး အရင်းအမြစ်စီမံခန့်ခွဲမှုဌာန
ဦးရဲရင့်နိုင်	ဒုတိယညွှန်ကြားရေးမှူး အကျဉ်းဦးစီးဌာန
ဦးဥက္ကာဖြိုး	လက်ထောက်ညွှန်ကြားရေးမှူး အရင်းအမြစ်စီမံခန့်ခွဲမှုဌာန
ဦးမင်းသက်နိုင်	ဦးစီးအရာရှိ လိုင်စင်ဌာန
ဒေါ်နှင်းထက်ဝေ	ဒုတိယဦးစီးမှူး အရင်းအမြစ်စီမံခန့်ခွဲမှုဌာန
ဦးဖြိုးကိုကိုလင်း	ဒုတိယဦးစီးမှူး ရေဒီယိုလှိုင်းနှုန်းစဉ်ကြီးကြပ်ရေးနှင့်စံချိန်စံညွှန်းဌာန
ဦးချမ်းပြည့်စိုး	Managing Director Chan Pyae Soe Technology Co.,Ltd
ဦးလှမျိုးသိန်း	Director Chan Pyae Soe Technology Co.,Ltd
ဒေါ်ပိုးအိစံ	Sales and Marketing Manager Chan Pyae Soe Technology Co.,Ltd

ရည်ရွယ်ချက်

အကျဉ်းထောင်များတွင် Jammer များ တပ်ဆင်အသုံးပြုနေမှုအခြေအနေများနှင့်စပ်လျဉ်း၍ အများပြည်သူအသုံးပြုနေသည့် ဆက်သွယ်ရေးကွန်ရက်သို့ လှိုင်းနှုန်းနှောင့်ယှက်မှု မရှိစေရေးအတွက် လိုအပ်သည့် ဆောင်ရွက်မှုများကို ပူးပေါင်း ဆောင်ရွက်နိုင်ရေးကိစ္စ

ဆွေးနွေးချက်များ

၁။ ရှေးဦးစွာ ဆက်သွယ်ရေးညွှန်ကြားမှုဦးစီးဌာန၊ ဒုတိယညွှန်ကြားရေးမှူးချုပ်၊ ဦးဇာနည်အောင်က အဖွင့်အမှာစကား ပြောကြားရာတွင် ယနေ့အစည်းအဝေးကျင်းပရခြင်း၏ ရည်ရွယ်ချက်သည် အကျဉ်းထောင်များတွင် Jammer များတပ်ဆင်အသုံးပြုနေမှု အခြေအနေများနှင့်စပ်လျဉ်း၍ အများပြည်သူအသုံးပြုနေသည့် ဆက်သွယ်ရေးကွန်ရက်သို့ လှိုင်းနှုန်းနှောင့်ယှက်မှု မရှိစေရေးအတွက် လိုအပ်သည်များ ဆောင်ရွက်နိုင်ရေး ညှိနှိုင်းဆွေးနွေးနိုင်ရေးအတွက် ခေါ်ယူရခြင်းဖြစ်ပါကြောင်းနှင့် ဆက်သွယ်ရေးကဏ္ဍတွင် နိုင်ငံတော်နှင့် သက်ဆိုင်ရာမိဘိုင်းအော်ပရေတာများအကြား ဆက်သွယ်ရေး ဝန်ဆောင်မှု အရည်အသွေးဆိုင်ရာကိစ္စရပ်များနှင့်စပ်လျဉ်း၍ ကတိကဝတ်များရှိပါကြောင်း၊ လက်ရှိတွင် အင်းစိန်၊ မြင်းခြံ၊ သာယာဝတီ၊ ကသာ၊ အိုးဘို၊ ဟင်္သာတစသည့် အကျဉ်းထောင်များတွင် Jammer များတပ်ဆင်အသုံးပြုနေသည်ကို တိုင်းတာ တွေ့ရှိရပါကြောင်း၊ ဆက်သွယ်ရေးဥပဒေအရ Jammer များကို (၂၄/၇) အချိန်ပြည့် တပ်ဆင် အသုံးပြုခြင်းဖြင့် အနီးရှိရပ်ကွက်များတွင် မိဘိုင်းဆက်သွယ်မှုမရရှိခြင်းကြောင့် လူမှုစီးပွားထိခိုက်မှုများရှိကြောင်း၊ အဆိုပါ Jammer များတပ်ဆင်အသုံးပြုခြင်းနှင့်စပ်လျဉ်း၍ အကျဉ်းဦးစီးဌာနအနေဖြင့် ဆက်လက်ဆောင်ရွက်သွားမည့် အစီအစဉ်များကို သိရှိလိုပါကြောင်းနှင့် Jammer အသုံးပြုမှုများ နှင့်စပ်လျဉ်း၍ တိုင်းတာတွေ့ရှိချက်များနှင့်အတူ ရှင်းလင်း ပြောကြားခဲ့ပါသည်။

၂။ ဆက်လက်၍ ဆက်သွယ်ရေးညွှန်ကြားမှုဦးစီးဌာန၊ ညွှန်ကြားရေးမှူး၊ ဒေါ်စိမ့်စိမ့်အေးက Jammer များတပ်ဆင်အသုံးပြုခြင်းကြောင့် အများပြည်သူများအသုံးပြုနေသည့် ဆက်သွယ်ရေးကွန်ရက်တွင် လှိုင်းနှုန်းနှောင့်ယှက်မှုများ ဖြစ်ပေါ်နေခြင်းနှင့်စပ်လျဉ်း၍ ဆောင်ရွက်နိုင်မည့်နည်းလမ်းများကို ညှိနှိုင်းဆွေးနွေးနိုင်ရေးအတွက် ယနေ့အစည်းအဝေးကို ခေါ်ယူရခြင်းဖြစ်ပါကြောင်း၊ လုံခြုံရေးအရ အကျဉ်းထောင်များတွင် Jammer များ တပ်ဆင်အသုံးပြုခြင်းကို နားလည်သော်လည်း ဆက်သွယ်ရေးဥပဒေအရ Jammer များတပ်ဆင်အသုံးပြုခြင်းကို တားမြစ်ထားပါကြောင်းနှင့် အဆိုပါ Jammer များ တပ်ဆင်အသုံးပြုခြင်းနှင့်စပ်လျဉ်း၍ အကျဉ်းဦးစီးဌာနအနေဖြင့် ဆက်လက်ဆောင်ရွက်သွားမည့် အစီအစဉ်များကို သိရှိလိုပါကြောင်း ဆွေးနွေး ပြောကြားခဲ့ပါသည်။

၃။ ထို့နောက် အကျဉ်းဦးစီးဌာနမှ ဒုတိယညွှန်ကြားရေးမှူး၊ ဦးရဲရင့်နိုင်က ရှင်းလင်း ပြောကြားရာတွင် အကျဉ်းထောင်များတွင် လုံခြုံရေးဆိုင်ရာကိစ္စရပ်များကို ထိရောက်စွာ ဆောင်ရွက်နိုင်ရေးအတွက် Jammer များကို တပ်ဆင်၍ အချိန်ပြည့် အသုံးပြုခြင်းဖြစ်ပါကြောင်း၊ Jammer များကို (၂၄/၇) အချိန်ပြည့် တပ်ဆင်အသုံးမပြုဘဲ လုံခြုံရေးအရ လိုအပ်သည့်အချိန်တွင် အသုံးပြုနိုင်ရေးအတွက် ဝန်ကြီးဌာနသို့ တင်ပြဆောင်ရွက်သွားမည်ဖြစ်ပါကြောင်း၊ Jammer အသုံးပြုမှုနှင့်စပ်လျဉ်း၍ ပို့ဆောင်ရေးနှင့်ဆက်သွယ်ရေးဝန်ကြီးဌာနက တရားဝင်စာဖြင့် တောင်းခံထားသည့် အချက်အလက်များကိုလည်း ပြန်လည်ပေးပို့နိုင်ရေး ဆောင်ရွက်သွားမည်ဖြစ်ပါကြောင်းနှင့် လိုအပ်ပါက အကျဉ်းထောင်များတွင် တပ်ဆင်အသုံးပြုလျက်ရှိသည့် Jammer များကို Optimization ပြုလုပ်ဆောင်ရွက်သွားမည်ဖြစ်ပါကြောင်း ဆွေးနွေးပြောကြားခဲ့ပါသည်။


၄။ ဆက်လက်၍ ဆက်သွယ်ရေးညွှန်ကြားမှုဦးစီးဌာန၊ ဒုတိယညွှန်ကြားရေးမှူးချုပ်၊ ဦးဇာနည်အောင်က ပြောကြားရာတွင် Optimization ပြုလုပ်မည့် အစီအစဉ်အချိန်ဇယားနှင့် တင်ပြရန် လိုအပ်မည်ဖြစ်ပါကြောင်း၊ Jammer များ တပ်ဆင်အသုံးပြုမှုကြောင့် ဖြစ်ပေါ်လာသည့် လှိုင်းနှုန်းနှောင့်ယှက်မှုများနှင့်စပ်လျဉ်း၍ ဖြေရှင်း ဆောင်ရွက်ပေးရမည့်ကိစ္စရပ်များ ဖြစ်ပေါ်လာနိုင်သည် ဖြစ်ရာ အကျဉ်းထောင်ပြင်ပရှိ အများပြည်သူအသုံးပြုလျက်ရှိသည့် ဆက်သွယ်ရေးကွန်ရက်များတွင် လှိုင်းနှုန်းနှောင့်ယှက်မှုမဖြစ်ပေါ်စေရေးအတွက် ဖြစ်နိုင်ချေရှိသော နည်းလမ်းများကို ဤဦးစီးဌာန သို့ ပြင်ဆင် တင်ပြသွားရန် လိုအပ်ပါကြောင်း နိဂုံးချုပ်အနေဖြင့် ဆွေးနွေးပြောကြားခဲ့ပါသည်။

၅။ အစည်းအဝေးမှအောက်ပါတို့ကိုဆုံးဖြတ်ခဲ့ပါသည် -

စဉ်	ဆုံးဖြတ်ချက်များ	ဆောင်ရွက်ရန်
၁။	Jammer များတပ်ဆင်အသုံးပြုမှုကြောင့် အများပြည်သူအသုံးပြုနေသည့် ဆက်သွယ်ရေး ကွန်ရက်အတွင်းသို့ လှိုင်းနှုန်းနှောင့်ယှက်မှုများ မဖြစ်စေရေး ဆောင်ရွက်သွားရန်	အကျဉ်းဦးစီးဌာန
၂။	လက်ရှိတပ်ဆင်အသုံးပြုနေသည့် Jammer များနှင့်စပ်လျဉ်း၍ အသုံးပြုမည့်တည်နေရာ၊ နည်းပညာဆိုင်ရာအချက်အလက်များနှင့် Jammer Model၊ Manufacturer ၊ Type of Jammer ၊ အသုံးပြုသည့် လှိုင်းနှုန်း (Frequency) စသည့် စက်မှုပိုင်းဆိုင်ရာ အချက်အလက်များ ပါဝင်သည့် Catalogue တို့ကို ပေးပို့သွားရန်	အကျဉ်းဦးစီးဌာန
၃။	Jammer များ တပ်ဆင်အသုံးပြုမှုကြောင့် အများပြည်သူ အသုံးပြုသည့် ဆက်သွယ်ရေးကွန်ရက်အတွင်းသို့ လှိုင်းနှုန်းနှောင့်ယှက်မှုများ မဖြစ်စေရေးအတွက် လိုအပ်သည့် နည်းပညာဆိုင်ရာ ချိန်ညှိမှုများဆောင်ရွက်သွားမည့်အစီအစဉ် (Optimization Plan) ပေးပို့သွားရန်	အကျဉ်းဦးစီးဌာန
၄။	အကျဉ်းထောင်အနီးပတ်ဝန်းကျင်ရှိ မိုဘိုင်းဆက်သွယ်ရေးအော်ပရေတာများ၏ ဆက်သွယ်ရေးစခန်း(BTS)များမှ signal level များကို လျော့ချနိုင်ရေးသက်ဆိုင်ရာ မိုဘိုင်း ဆက်သွယ်ရေးအော်ပရေတာများနှင့် ညှိနှိုင်း ဆောင်ရွက်ရန်	ဆက်သွယ်ရေးညွှန်ကြားမှုဦးစီးဌာန

အစည်းအဝေးရုတ်သိမ်းခြင်း

၆။ အထက်ပါအတိုင်း ဆွေးနွေးဆုံးဖြတ်ခဲ့ကြပြီး အစည်းအဝေးကို နေ့လယ် (၁၄:၀၀) နာရီတွင် ရုတ်သိမ်းခဲ့ပါသည်။



မှတ်တမ်းတင်သူ

(ဥက္ကဋ္ဌ၊ လက်ထောက်ညွှန်ကြားရေးမှူး)

ရက်စွဲ။ ၂၀၂၀ ပြည့်နှစ်၊ ဩဂုတ်လ ၁၄ ရက်
စာအမှတ်၊ ၇၀၀-ဆည/ ခွဲ(၇) အစည်းအဝေး/ ၆၁၈၃

ဖြန့်ဝေခြင်း

အစည်းအဝေးတက်ရောက်သူများအားလုံး

မိတ္တူကို

ရုံးလက်ခံ/ မျှောစာတွဲ